

पद २०३

(राग: झिंजोटी - ताल: धुमाळी)

तुझ्या वेणुनादें मी वेडीपिसीं झाल्यें ॥१०॥ न्हात मी होत्यें बसुनि
नग्न नहाणीं । मुरलीचा शब्द पडे माझ्या कानीं । तशीच मी उठुनी
आल्यें केश अजुनी ओले ॥१॥ काजळ मुखांत घाली कुंकु लावी
डोळां । डोक्यास हळद घांसी दांतवण कपाळा । लुगडे फेडुनि
पांघरल्यें चोळी पायी ल्याल्यें ॥२॥ यमुनेच्या तीरी । हरी वाजवी
वेणू । संगें गोपाळ घेऊनि चारितो धेनू । माणिक प्रभुची लीला
गावुनी अंतरींच डोले ॥३॥